

Masallı igidi – Şuşa şəhidi

Kimin hansı bölgədə doğulmasından, yaşamasından asılı olmayaraq, söhbət Vətəndən düşəndə hamının bir yumruq kimi birləşməsinin şahidiyik. Bu, o zaman idi ki, 30 ildən bəri işğal altında qalan ərazilərini azad etmək fərsəti yaranmışdı. Həmin günlər sən, mən yox idi, haralı sözü keçmirdi. Hamı QARABAĞLI idi. Hamı birləşib BİZ olmuşdu. Və möhtəşəm Qələbə igid döyüşçülərimiz, qan tökən, can verən oğullarımız sayəsində qazanıldı. Bu gün belə oğullardan biri – şəhid Məmmədəğa haqqında söz açmaq istədik...



Məmmədəğa Həsənağa oğlu Bağirov 1997-ci il dekabrın 2-də Masallı rayonunun Xoşçobanlı kəndində dünyaya göz açıb. 2004-cü ildə şəhid Rasim Əliyev adına Mollahəsənli kənd tam orta məktəbinin 1-ci sinfinə daxil olub. 2015-ci ildə təhsilini başa vurub və çağırışçı kimi 2016-cı ilin yanvar ayında Masallı Rayon Hərbi Komissarlığı tərəfindən həqiqi hərbi xidmətə çağırılıb.

2017-ci ilin iyul ayında həqiqi hərbi xidmətini Azərbaycan Silahlı Qüvvələrinin Naxçıvan şəhərində yerləşən "N" saylı hərbi hissəsində başa çatdırıb və doğulduğu rayona qayıdıb. Artıq "əsgərlik" həyatının dadını gören Məmmədəğa böyük həsrətlə işğalda olan torpaqlarımızın azadlığı uğrunda savaşın başlanacağını gözləyib. Çünki hərbi xidmətdə olan müddətdə artıq

silahla davranmağı mükəmməl öyrənmişdi.

Nəhayət, o gün yetişir. Ali Baş Komandanın əmri ilə Ermənistan ordusunun sərhədboyu törətdiyi təxribatlarına qarşı əks-hücum əməliyyatları başlayır. Azərbaycan Silahlı Qüvvələrinin əsgəri Məmmədəğa Bağirov da digər yaşıdları kimi 27 sentyabr 2020-ci ildə erməni işğalı altında olan ərazilərin azad edilməsi uğrunda başlanan Vətən müharibəsinə qatılır. Məmmədəğa savaşa Füzuli istiqamətində gedən döyüşlərdən başlayıb və mərdliklə döyüşüb, verilən tapşırıqlara layiqincə əməl edib. Onun sonrakı döyüşləri Cəbrayılда olub. Hava şəraitinə baxmayaraq, onlar gecə-gündüz bilmədən daim işğaldan azad edilən ərazilərdə ayıq-sayıq dayanıb, addım-addım irəliləyiblər. Kəndlər, rayonlar bir-bir işğaldan azad edildikcə, Məmmədəğanın da digər döyüşçü yoldaşları kimi qələbəyə inamı artıb. Xocavənddə gedən ağır döyüşlərdə yüngül xəsarət alsa da, böyük komandirinə dayanmadan irəli getmək arzusunda olduğunu bildirib. Nəhayət, rütbəsindən asılı olmayaraq Vətən müharibəsində iştirak edən hər kəs kimi, Məmmədəğanın da Şuşanın azadlığı uğrunda döyüşmək arzusu həyata keçib. Amma o, Şuşanın işğaldan azad edildiyini görməyib. Şuşa ətrafında gedən döyüşlərdə noyabrın 6-da qəhrəmancasına şəhid olub. Xeyli vaxt sonra nəşi tapılıb və 24 noyabr 2020-ci il tarixində böyüyüb boy atdığı Masallı rayonunun Xoşçobanlı kəndində izdihamla torpağa tapşırılıb.

Şəhidin anası Nənəbacı Bağirova oğlunun humanistliyindən, yardımsevərliyindən, imanlı olmağından danışır. Deyir ki, "Məmmədəğa qəfil tapılma övlad idi bizim üçün. Allah onu bizə gözləmədiyimiz bir vaxtda hədiyyə vermişdi, qəfil də əlimizdən alıb apardı. Balam o qədər vətənpərvər, sülhsevər, yumşaq təbiətli, dinə bağlı, yardımsevər övlad idi ki... Oğlum nişanlı idi. Hər ayda bir dəfə, əməkhaqqını alanda müəyyən qədər pul ayırıb nişanlısı ilə birlikdə uşaq evlərinə gedərdilər. Məmmədəğa "oradakı uşaqları sevindirməkdən böyük savab yoxdur", – deyərdi".

Atası Həsənağa Bağirov deyir: "Məmmədəğa kimi oğullar bizim əylən qəddimizi dikəldirdilər. Onlar qəhrəmanlıqları ilə bir ailənin yox, bütün xalqın övladı olduqlarını sübut etdilər. Bizə qələbə sevincini yaşadan şəhidlərimizin xatirəsi xalqımızın qəlbində əbədi yaşayacaq. Allah Məmmədəğa ilə birlikdə bütün şəhidlərimizə rəhmət eləsin, qazilərimizə şəfa versin. Mən balamı digər şəhidlərdən ayırmıram. Onlar qısa ömür sürdülər, amma şəərəflə yaşadılar. Qürurumuzu qaytarıb üzümüzü ağ, başımızı uca etdilər".

Azərbaycanın ərazi bütövlüyünün təmin edilməsi uğrunda döyüş əməliyyatlarına qatılan və hərbi hissə qarşısında qoyulmuş tapşırıqların icrası zamanı vəzifə borcunu şəərəflə yerinə yetirdiyinə görə ölkə Prezidenti cənab İlham Əliyevin sərəncamlarına əsasən, Azərbaycan Silahlı Qüvvələrinin əsgəri, Vətən müharibəsinin şəhidi Məmmədəğa Həsənağa oğlu Bağirov ölümündən sonra "Vətən uğrunda", "Cəbrayılın azad olunmasına görə", "Füzulunun azad olunmasına görə", "Xocavəndin azad olunmasına görə" və "Şuşanın azad olunmasına görə" medalları ilə təltif edilib.

Zərifə HÜSEYNOVA
XQ